



## महिलाओ के लज्जा भंग को रोकने के लिए भारतीय दंड संहिता, 1860 के अन्तर्गत किए गए प्रावधानो का विधिक अध्ययन डाँ स्नप्लिल त्रिपाठी

सहायक आचार्य, विधि संकाय, नेहरु ग्राम भारती (मानित विश्वविद्यालय), प्रयागराज, उत्तर प्रदेश।  
श्रीप्रकाश यादव

शोध छात्र, नेहरु ग्राम भारती (मानित विश्वविद्यालय), प्रयागराज, उत्तर प्रदेश।

### Article Info

Volume 4, Issue 3

Page Number : 124-129

### Publication Issue :

May-June-2021

### Article History

Accepted : 01 June 2021

Published : 15 June 2021

**संक्षेप-** इस शोध पत्र के माध्यम से भारतीय दंड संहिता, 1860 के अन्तर्गत महिलाओ के लज्जा भंग को रोकने के लिए किए गए विधिक प्रावधानो का अध्ययन करना है। इसके अतिरिक्त लज्जा भंग को रोकने के लिए जो न्यायिक निर्णय आये उनका भी अध्ययन करना है। लज्जा भंग को रोकने के लिए अपने सुझाव देना है।

**संकेत शब्द-** स्त्री, घर, छेड़छाड़, कार्यस्थल, सार्वजनिक स्थल, लज्जा भंग, लैंगिक टिप्पणी, विवस्त्र दृश्यरतिकता, पीछा करना।

**प्रस्तावना -** प्राचीन काल में स्त्री को शक्तिस्वरूपा माना जाता था। स्त्रियों को सम्मान की दृष्टि से देखा जाता था। मनु ने मनुस्मृति में कहा है-

यत्र नार्यस्तु पूजयन्ते रमन्ते तत्र देवता<sup>1</sup>।

अर्थात् जहां नारियों की पूजा होती है वहां देवता भी निवास करते हैं।

इसके बावजूद भी प्राचीन काल में स्त्रियों के लज्जा भंग के सम्बन्ध में अनेक उदाहरण मिलते हैं जैसे- भगवान इन्द्र द्वारा वेश बदलकर अहल्या का बलात्संग करना, राजा बलि द्वारा अपने छोटे भाई सुग्रीव की पत्नी का बलपूर्वक अपनी पत्नी बनाना, भरी सभा में द्रोपदी का चीरहरण करना आदि।

प्राचीन काल में विवाह के जो अमान्य प्रकार थे जैसे- असुर विवाह, राक्षस विवाह, पैसाच विवाह के माध्यम से भी स्त्रियों की लज्जा भंग किया जाता था।

मुगल काल में स्त्रियों को केवल भोग विलास की वस्तु समझा जाता था। बादशाहों तथा अमीर वर्ग के अपने हarem होते थे। इन हarem में स्त्रियों का शारीरिक व मानसिक शोषण किया जाता था। इस काल में स्त्रियों की दशा में अत्यधिक गिरावट आयी। जिसके परिणाम स्वरूप बाल विवाह, पर्दा प्रथा, सती प्रथा का प्रचलन हुआ। जिससे पुरुष अपनी महिलाओ, बच्चियों का लज्जा भंग से बचाव कर सके।

दक्षिण भारत में देवदासी प्रथा का प्रचलन था। इस प्रथा के अन्तर्गत कुंवारी कन्याओं को धर्म के नाम ईश्वर के साथ विवाह कराकर मंदिरों को दान कर दिया जाता था।कलान्तर में देवताओं से ब्याही इन महिलाओं को ही देवदासी कहा जाता था। बाद में इन महिलाओं का भी यौन उत्पीड़न किया जाने लगा।

जिस वजह से इस प्रथा को समाप्त करने के लिए 1934 में बाम्बे देवदासी संरक्षण अधिनियम पारित किया गया।1982 में कर्नाटक सरकार ने देवदासी प्रथा को गैर कानूनी घोषित कर दिया। और 1988 में आन्ध्र प्रदेश सरकार ने भी इसे अवैध घोषित कर दिया।

महिलाओं के लज्जा भंग को रोकने के लिए ब्रिटिश काल में अनेक कानून बनाये गए। जब भारत को 1947 में स्वतंत्रता मिली तो भारतीय संविधान के अन्तर्गत विधि के समक्ष समानता का अधिकार देने के साथ—साथ महिलाएं भी मूल अधिकारों का उपयोग करते हुए गरिमामय जीवन व्यतीत कर सके इसके लिए भी विशेष उपबन्ध किए गए।

महिलाओं के लज्जा भंग को रोकने के लिए समय-समय पर अनेक अधिनियम बनाए गए और इन अधिनियमों को समय-समय पर बदलते हुए परिवेश के अनुसार संशोधन किया। वे अधिनियम निम्नलिखित हैं-

1. भारतीय दंड संहिता, 1860
2. भारतीय साक्ष्य अधिनियम, 1872
3. अनैतिक व्यापार (निवारण) अधिनियम, 1956
4. स्त्री अशिष्ट रूपण प्रतिषेध अधिनियम, 1986
5. बाल विवाह प्रतिषेध अधिनियम, 2006
7. यौन अपराधों से बच्चों का संरक्षण अधिनियम, 2012
8. महिला को कार्यस्थल पर लैंगिक उत्पीड़न (निवारण, प्रतिषेध, प्रतिशोध) अधिनियम, 2013
9. आपराधिक कानून (संशोधन) अधिनियम, 2013
10. आपराधिक कानून (संशोधन) अधिनियम, 2018

**भारतीय दंड संहिता, 1860-** महिलाओं के लज्जा भंग को रोकने सम्बन्धित प्रावधान

भारतीय दंड संहिता, 1860 के अन्तर्गत “लज्जा” शब्द को परिभाषित नहीं किया गया है। भारतीय दंड संहिता, 1860 की धारा 292, 293, 354, 509 तथा आपराधिक कानून (संशोधन) अधिनियम, 2013 के तहत 354-क, 354-ख, 354-ग, 354-घ को अन्तःस्थापित किया गया।

शॉर्टर आक्सफोर्ड इंग्लिश डिक्शनरी (तृतीय संस्करण) के अनुसार लज्जा, लज्जावान होने का गुण है और स्त्री के संदर्भ में इससे अभिप्रेत व्यवहार की स्त्रियोचित शीलता, विचार, वाणी तथा आचरण की नैतिक सतर्कता से शुद्धता से है<sup>2</sup>

**धारा 354- स्त्री की लज्जा भंग करने के आशय से उस पर हमला या आपराधिक बल का प्रयोग**

जो कोई किसी स्त्री की लज्जा भंग करने के आशय से या यह संभाव्य जानते हुए कि तद्द्वारा वह उसकी लज्जा भंग करेगा, उस स्त्री पर हमला करेगा या आपराधिक बल का प्रयोग करेगा वह दोनो मे से किसी भाँति के कारावास, जिसकी अवधि एक वर्ष से कम की नहीं होगी किन्तु जो पाँच वर्ष तक की हो सकेगी, दण्डित किया जाएगा और जुर्माने से दण्डनीय होगा।

**सेवा शेड्डी का मामला<sup>3</sup>** के वाद मे कहा गया कि अशिष्ट हमले की कोटी मे क्या आता है, यह जनता के रीति रिवाजो, आदतो तथा सम्बन्धित महिला कि आयु पर निर्भर करेगा। जो कृत्य नैतिकता को भंग करने वाले है, स्वभाविकता: वे ही कृत्य किसी महिला की लज्जा भंग करने वाले होगो। वैसे मात्र शब्द हमले की कोटी मे नहीं आते। यदि कोई महिला सहमत पक्षकार है, तब उसकी लज्जा भंग करने का कोई प्रश्न ही नहीं उठता। धारा 354 भारतीय दण्ड संहिता के अपराध गठन के लिए आपराधिक आशय या जानकारी आवश्यक है। किसी स्त्री का हाथ पकड़कर शारीरिक सम्पर्क के लिए निवेदन करना उक्त महिला की लज्जा भंग करने की कोटी मे आ सकेगा।

**लज्जा भंग से सम्बन्धित कुछ उदाहरण-** विभिन्न निर्णयो के आधार पर निम्न तथ्यो एवं परिस्थितियों मे किए गए कृत्य किसी स्त्री की लज्जा भंग करने की परिधि मे आते है-

**दामोदर बनाम उड़ीसा राज्य<sup>4</sup>** के वाद मे कहा गया कि किसी महिला का एक अभियुक्त द्वारा हाथ पकड़ना तथा अन्य द्वारा उसकी साड़ी हटाना लज्जा भंग की परिधि मे आयेगा।

**केशव बाली राम नाईक बनाम महाराष्ट्र राज्य<sup>5</sup>** के वाद मे कहा गया कि किसी सोती हुई महिला का हाथ स्पर्श करना तथा उसके ऊपर से ओढी हुई चादर हटाना और उसकी मेक्सी मे हाथ डालना महिला की लज्जा भंग की कोटी मे आयेगा।

**केरल राज्य बनाम हमसा<sup>6</sup>** के वाद मे कहा गया कि किसी पुरुष द्वारा किसी महिला को देखकर आँख मारना भी महिला की लज्जा भंग माना जायेगा।

**कोमती राजम बनाम आन्ध्र प्रदेश<sup>7</sup>** के वाद मे कहा गया कि किसी स्त्री को उसकी लज्जा भंग करने के आशय से उसे खींचना लज्जा भंग की परिधि मे आयेगा।

**मदन लाल बनाम राजस्थान राज्य<sup>8</sup>** के वाद मे कहा गया कि किसी स्त्री कि सहमति के बिना चुम्बन लिया जाना या अशिष्ट व्यवहार किया जाना लज्जा भंग की परिधि मे आयेगा।

**बलदेव प्रसाद बनाम राज्य<sup>9</sup>** के वाद मे कहा गया कि किसी पुरुष द्वारा किसी स्त्री को बांहो मे भरकर उसके आपराधिक मन से वक्षस्थल को दबाना लज्जा भंग की परिधि मे आयेगा।

**श्रीमती रुपम देवल बजाज बनाम केपीएस गिल<sup>10</sup>** के वाद मे श्रीमती बजाज पंजाब कैडर की एक अधिकारी थी घटना के समय वे पंजाब राज्य मे कार्यरत थी दिनांक 18 जुलाई 1988 मे एस. एन. कपूर के यहां एक पार्टी मे गयी हुई थी उस दावत मे पंजाब पुलिस महानिदेशक केपीएस गिल भी आमंत्रित किए गए थे। देवल का यह कहना था कि रात करीब 10 बजे केपीएस गिल उसके पास आये और उसके कूल्हे पर हाथ मारा देवल को यह बहुत बुरा लगा उसके द्वारा केपीएस गिल के विरुद्ध आईपीसी की धारा 341, 342, 352, 354 और 509 के अन्तर्गत मामला दर्ज कराया गया। केपीएस गिल ने इसे सुप्रीम कोर्ट चुनौती दी। सुप्रीम कोर्ट ने

आईपीसी की धारा 354 और 509 का अन्तर्गत प्रथम दृष्टया मामला माना और विचारण के निर्देश दिए और धारा 354 का दोषी पाया।

**राजस्थान राज्य बनाम विजय राम<sup>11</sup>** के वाद मे यह अभिनिर्धारित किया गया कि किसी सार्वजनिक स्थान पर या रिश्तेदारों के सामने पति द्वारा पत्नी को बार-बार चूमना या शरीर के ऐसे स्थान को छुना जिससे लज्जा भंग होती है धारा 354 के अन्तर्गत अपराध है।

**लज्जा भंग की परिधि मे न आने वाले मामले-विभिन्न विधि निर्णयो के आधार पर कुछ कृत्य महिला की लज्जा भंग की परिधि मे नहीं आते-**

**सेवाशेटी का मामला<sup>12</sup>** के वाद मे कहा गया कि जब महिला सहमत पक्षकार हो तो ऐसी स्थिति मे उसकी लज्जा भंग नहीं होती।

**बैजनाथ का मामला<sup>13</sup>** के वाद मे कहा गया है कि जब किसी स्त्री के वस्त्र संघर्ष में स्वयं ढीले हो गये थे और स्वयं उसके द्वारा हिंसा भी की गयी हो तो अभियुक्त को लज्जा भंग का दोषी नहीं माना जायेगा।

**श्रीमती रुपम देवल बजाज बनाम केपीएस गिल<sup>14</sup>** के वाद मे कहा गया है कि धारा 354 भारतीय दण्ड संहिता, 1860 की धारा 95 भारतीय दण्ड संहिता, 1860 किसी स्त्री की लज्जा भंग करने वाले के ऊपर लागू नहीं होगी क्योंकि किसी भी परिस्थिति मे स्त्री की लज्जा भंग करने वाले अपराध तुच्छ नहीं हो सकता। इस वाद मे यह भी कहा गया कि जब किसी स्त्री के पेट पर बिना कुछ और हरकत किए मात्र हाथ प्रड़ गया था तो आपराधिक आशय के अभाव मे लज्जा भंग नहीं माना जायेगा।

**दण्ड-धारा 354 के अन्तर्गत जो दण्ड दिया जाता है वह किसी भाँति के कारावास से जिसकी अवधि एक वर्ष से कम की नहीं होगी किन्तु जो पाँच वर्ष से कम की नहीं होगी और जुर्माने से भी दण्डनीय होगा।**

**धारा 354-क<sup>15</sup>लैंगिक उत्पीड़न और लैंगिक उत्पीड़न के लिए दण्ड-(1)**ऐसा कोई निम्नलिखित कार्य,अर्थात

- (i) शारीरिक सम्पर्क और अग्रक्रियाए करने,जिनमे अनांछनीय और लैंगिक सम्बन्ध बनाने सम्बन्धी स्पष्ट प्रस्ताव अंतर्वलित हो,
- (ii) लैंगिक स्वीकृति के लिए कोई माँग या अनुरोध करने,या
- (iii) किसी स्त्री की इच्छा के विरुद्ध बलात् अश्लील साहित्य दिखाने,या
- (iv) लैंगिक आभासी टिप्पणियां करने

वाला पुरुष लैंगिक उत्पीड़न के अपराध का दोषी होगा।

(2) ऐसा कोई पुरुष जो उपधारा (1) का खंड (i) या खंड (ii) या खंड (iii) मे विनिर्दिष्ट अपराध करेगा,वह कठोर कारावास से ,जिसकी अवधि तीन वर्ष तक की हो सकेगी या जुर्माने से,या दोनों से दंडित किया जायेगा।

(3) ऐसा कोई पुरुष,जो उपधारा (1) के खंड (iv)मे विनिर्दिष्ट अपराध करेगा वह दोनों मे से किसी भाँति के कारावास से जिसकी अवधि एक वर्ष तक की हो सकेगी,या जुर्माने से या दोनो से दण्डित किया जायेगा।

### धारा 354-ख<sup>16</sup> विवस्त्र करने के आशय से स्त्री पर हमला या आपराधिक बल का प्रयोग

ऐसा कोई पुरुष जो किसी स्त्री को किसी सार्वजनिक स्थान में विवस्त्र करने या निर्वस्त्र होने के लिए बाध्य करने के आशय से उस स्त्री पर हमला करेगा या उसके प्रति आपराधिक बल का प्रयोग करेगा या ऐसे कृत्य को दुष्प्रेरण करेगा वह दोनों में से किसी भाँति के कारावास से जिसकी अवधि तीन वर्ष से कम की नहीं होगी किन्तु जो पाँच वर्ष तक हो सकेगी, दण्डित किया जाएगा और जुर्माने से भी दण्डनीय होगा।

**धारा 354-ग<sup>17</sup> दृश्यरतिकता-** ऐसा कोई पुरुष, जो कोई ऐसी किसी स्त्री को, जो उन परिस्थितियों के अधीन, जिनमें वह यह आशा करती है कि उसे अपराध करने वाला या अपराध करने वाले के कहने पर कोई अन्य व्यक्ति देख नहीं रहा होगा किसी प्राइवेट कृत्य में लगी किसी स्त्री को एकटक देखेगा या उसका चित्र खिचेगा अथवा उस चित्र को प्रसारित करेगा, प्रथम दोषसिद्धि पर दोनों में से किसी भाँति के कारावास से, जिसकी अवधि एक वर्ष से कम की नहीं होगी किन्तु जो तीन वर्ष तक की हो सकेगी दण्डित किया जायेगा और द्वितीय अथवा पश्चातवर्ती किसी दोषसिद्धि पर दोनों में से किसी भाँति के कारावास से, जिसकी अवधि तीन वर्ष से कम की नहीं होगी किन्तु जो सात वर्ष तक की हो सकेगी, दण्डित किया जायेगा और जुर्माने से भी दण्डनीय होगा।

**स्पष्टीकरण-1** इस धारा के प्रयोजनों के लिए “प्राइवेट कृत्य” के अन्तर्गत ऐसे किसी स्थान में देखने का कार्य किया जाता है जिसके सम्बन्ध में, परिस्थितियों के अधीन युक्तियुक्त रूप से यह आशा की जाती है कि वहाँ एकांतता होगी और जहाँ कि पीड़िता के जननांगों, नितम्बों या वक्षस्थलों को अभिदर्शित किया जाता है या केवल अधोवस्त्र से ढका जाता है अथवा जहाँ पीड़िता किसी शौचघर का प्रयोग कर रही है, या जहाँ पीड़िता ऐसा कोई लैंगिक कृत्य कर रही है जो ऐसे प्रकार का नहीं है जो साधारणतया सार्वजनिक तौर पर किया जाता है।

**धारा 354-घ<sup>18</sup> पीछा करना-(1)** ऐसा कोई पुरुष जो-

- (i) किसी स्त्री का उससे व्यक्तिगत अन्योन्यक्रिया को आगे बढ़ाने के लिए, उस स्त्री द्वारा स्पष्ट रूप से अनिच्छा उपदर्शित किए जाने के बावजूद, बारंबार पीछा करता है अथवा सम्पर्क करता है या सम्पर्क करने का प्रयत्न करता है, अथवा
- (ii) जो कोई किसी स्त्री द्वारा इंटरनेट, ई-मेल या किसी अन्य प्ररूप की इलैक्ट्रॉनिक संसूचना का प्रयोग किये जाने को मॉनीटर करता है, पीछा करने का अपराध करता है,

परन्तु ऐसा आचरण पीछा करने की कोटि में नहीं आयेगा यदि वह पुरुष, जो ऐसा पीछा करता है, यह साबित कर देता है कि-

- (i) ऐसा कार्य अपराध के निवारण या पता लगाने के प्रयोजन के लिए किया गया था और पीछा करने के अभियुक्त पुरुष को राज्य द्वारा उस अपराध के निवारण और पता लगाने का उत्तरदायित्व सौंपा गया था, या
- (ii) ऐसा किसी विधि के अधीन या किसी व्यक्ति द्वारा अधिरोपित किसी शर्त या अपेक्षा का पालन करने के लिए किया गया था, या
- (iii) विशिष्ट परिस्थितियों में ऐसा आचरण कार्य युक्तियुक्त और न्यायोचित था।

(2) जो कोई पीछा करने का अपराध करता है, प्रथम दोषसिद्धि पर दोनो मे से किसी भाँति के कारावास जिसका अवधि तीन वर्ष तक की हो सकेगी दण्डित किया जायेगा और जुर्माने से भी दण्डनीय होगा और पश्चातवर्ती दोषसिद्धि पर दोनो मे से किसी भी भाँति के कारावास से जिसकी अवधि पाँच तक की हो सकेगी दण्डित किया जायेगा और जुर्माने से भी दण्डनीय होगा।

**धारा 509-शब्द, अंग विछेप या कार्य जो किसी स्त्री की लज्जा का अनादर करने के लिए आशयित है-** जो कोई किसी स्त्री की लज्जा का अनादर करने के आशय से कोई शब्द कहेगा, कोई ध्वनि या अंग विक्षेप करेगा या कोई वस्तु प्रदर्शित करेगा, इस आशय से कि ऐसी स्त्री द्वारा ऐसा शब्द या ध्वनि सुनी जाए या ऐसा अंग विछेप या वस्तु देखी जाए अथवा ऐसी स्त्री की एकांतता का अतिक्रमण करेगा वह सादा कारावास से जिसकी अवधि तीन वर्ष तक की हो सकेगी दण्डनीय होगा।

**निष्कर्ष-**महिलओ की लज्जा भंग को रोकने के लिए भारतीय दण्ड संहिता, 1860 मे अनेक प्रावधान किए गये है। जिसमे समय और परिस्थितियों के अनुसार संशोधन भी किया जाता है। लेकिन केवल विधि बना देने से महिलओ की लज्जा भंग नहीं रुकेगी जब तक कार्यपालिका द्वारा अतिशीघ्र ऐसे मामलो मे निष्पक्ष अन्वेषण कार्य सम्पन्न नहीं किया जायेगा। अतिशीघ्र ऐसे मामलो का विचारण करना होगा। तभी इस प्रकार के अपराधो की रोकथाम संभव है।

संदर्भ सूची

1. मनुस्मृति 51 56
2. शार्टर आक्सफोर्ड डिक्शनरी (तीसरा संस्करण)
3. 1953 राज. एल. डब्ल्यू 343
4. 1996 क्रिमनल लाँ जर्नल 960 (म.प्र.)
5. 1996 क्रिमनल लाँ जर्नल 111 (बम्बई)
6. 1988(3) क्राइम्स 161(163) केरल
7. 1994 (2) क्राइम्स 511
8. 1987 क्रिमनल लाँ जर्नल 257(262) राज.
9. 1987 क्रिमनल लाँ जर्नल (एन.ओ.सी.) 122 उड़ीसा
10. 1996 क्रिमनल लाँ जर्नल 381
9. 1988(3) क्राइम्स 161(163) केरल
10. 1994 (2) क्राइम्स 511
11. 1987 क्रिमनल लाँ जर्नल 257(262) राज.
12. 1953 राज. एल. डब्ल्यू 347
13. ए.आई.आर. 1936 अवध 379
14. 1982 क्रिमनल लाँ जर्नल 19(22)
15. आपराधिक विधि संशोधन अधिनियम, 2013
16. आपराधिक विधि संशोधन अधिनियम, 2013
17. आपराधिक विधि संशोधन अधिनियम, 2013
18. आपराधिक विधि संशोधन अधिनियम, 2013